



Irġiel Qormin tal-Imġhoddi

Kitba tal-Kan. Dun Felic Tabone



Imsieken sa naqlagħhom minn qabarhom, irġiel ta' żmien ilu, iżda mhux mill-qabar taċ-ċimiterju imma tal-memorja. Nahseb li anqas għadamhom ma fadal. Hlomt bihom f'it ilu u qtajtha li nfakkarhom b'dak li kien jolqotni bħal laqamhom, isimhom, bil-praspar helwin ta' żmien ilu. Sahansitra sa f'it qabel it-tieni gwerra dinjija.

Sa nibda bi "Skutella Brodu". Laqmu jolqtok u jqajjimlek il-fantasija. Mingħalija kien jismu Karmnu. Ma nafx fejn kien joqgħod. Lanqas dwar familtu, għax ma nafx. Kien raġel qsajjar b'wiċċ deformat, għajnejh bożzi, ihaffef sew fil-mixi, halqu mgħawweġ u żmattat għall-aħħar. "Skutella Brodu" kien il-kampanar tal-knisja taġġna, kif ukoll id-deffien. Dak iż-żmien id-dfin kien isir fil-knisja fl-oqbra mgħottijin bil-kaptelli tal-ġebel, tant li l-art kienu jgħattuha bil-weraq tal-liedna nhar il-festa ta' San Ġorġ. Kienu jidfnu. wkoll fir-Rixtellu li kien iċ-ċimiterju tal-parroċċa. Illum ma' baqa'xejn minnu, hlief biċċa żgħira. Miskin Karmnu, dan kien xogħlu biex jaqla' x'jiekol. Illum nithassru u naghdro. Dak kien żmien ta' faqar u tbatija

Erba' karattri ohra, kienu Żeppi, Dwardu, Ċensu u Leli bil-laqam ta' "Flariku".Kienu sempliċi u mentalment difettużi. Kienu wlied koppja twajba, bin-negozju tad-drappijiet fi Triq Santa Katarina, f'it l' isfel mill-kappella ta' San Pietru mal-istess hajt. L-aktar imqarqaċ u mhawwad kien **Żeppi**, imlaqqam "Iċ-Ċiċċa", il-kbir fost l-aħwa. Kultant kien perikoluż l-aktar meta kienu jagħtuh fastidju, Dak iż-żmien, sforz l-injuranza, nies bħal dawn imsieken kienu jwaqqgħuhom għaž-żuffjet. Illum mod ieħor, frott l-edukazzjoni u t-tagħlim, għax kulhadd jiehu hsiebhom. Prova ta' dan hi d-"Dar tal-Providenza".

Darba xi hadd tah fastidju fuq iz-zuntier. Dan beża' minnu u dahal jiġri fil-knisja. Żeppi fferoċja u dahal għalih, qabad sigġu u waddabhulu. Għal daqsxejn ma laqatx il-ħġieġa tan-niċċa ta' San Ġorġ.

Meta Żeppi kien jisma' l-qanpiena l-antika ddoqq it-tokki ta' xi vjatku, arah jiġri lejn il-knisja biex taparsi jidderieġi l-vjatku bħal pulizija. B'lehen tal-waħx kien taparsi jkanta l-Miserere u t-Te Deum lejn id-dar tal-marid u lura lejn il-knisja. Dan kien jinkwieta lil Dun Ġużep Azzopardi, il-viċi-parroku tal-parroċċa taġġna li kien



iwassal il-vjatk u lejn id-dar tal-marid. Kien jipprova jkeċċih. Ir-riżultat kien ikun – Żeppi kien jirvilla. Miskin spicċa l-Ingieret.

It-tieni wiehed **Dwardu** kien raġel qsajjar u kwiet għall-aħħar, dejjem bil-beritta f'rasu. Il-*job* tiegħu kien taparsi jieħu hsieb it-tqassim tas-sigġijiet. Dari fil-knisja mhux bankijiet kien hemm għan-nies, iżda sigġijiet tas-soda, jintnu seba' pesti. Kienu jqajjmu konfużjoni, paniku u storbju billi s-sacerdoti kienu jqaddsu f'diversi artali, allura n-nies min iħares lejn artal u min iħares lejn xi artal iehor. Verament li l-Konċilju Vatikan II gieb ordni, serjetà u ġabra fil-Liturġija. Dwardu kien mingħalih qed jgħin lil Pawlu "Tas-Sigġijiet" li kien jieħu hsieb it-tqassim tas-sigġijiet bi hlas ta' sitt habbiet. Dwardu ma kien jagħti fastidju lil hadd u hareġ mix-xena tal-hajja bla hsejjes ta' xejn qisu qatt ma kien. Tithassru miskin!

Ċensu l-tielet wiehed mill-ahwa, nistgħu nġhidulu l-qaddej t'ommu billi kien joħroġ jixtri mill-hwienet. Ċensu kien hadha f'halqu l-espressjoni: 'Din x'fiha?' u n-nies kienu jiggustawh u fil-pront iwiġbuh "Minn ġewwa vojta Ċens". Meta ommu tibgħatu jixtri, nġhidu aħna l-laham minn hdejn San Frangisk mingħand "Tal-Bansa" Ċensu bil-qoffa f'idu kien jitla' lejn il-Vitorja, jinzel fejn San Bastjan, il-parroċċa l-oħra u jidhol il-ġewwa biex jixtri, itenni mat-triq "Din x'fiha?" Hekk kien jaħsibha Ċensu. Naturalment spicċa bħal huh Żeppi, fl-Ingieret fejn temm haġtu jirrepeti "Din x'fiha?" u waqaf hemm miskin.

L-aħħar wiehed kien **Leli** dejjem bil-beritta f'rasu bħal huh Dwardu. Kien kwiet u gwejjed, dejjem ihuf ma' djul il-qassisin u s-sagristani, biex jagħtuh daqsxejn kafé wara li taparsi jkun qdiehom. Dan ukoll spicċa bħal hutu l-Ingieret, wara li mietu l-ġenituri tagħhom. Sakemm felah johroġ, kuljum kont tarah ġej bil-mixi sa hdejn il-knisja idur fuq iz-zuntier. In-nies tal-inhawi kienu jithassruh u jagħtuh x'jiekol u x'jixrob. Darba waqt li kont ġej bil-karozza min-naha tal-Marsa nziertajtu sejjer lura lejn ir-residenza f'xemx taqli l-ġrieden. Thassartu u mort inwasslu. Leli spicċa bħal hutu.

Min ma kienx jaf lis-sagristani Ġoġ Xerri "Iz-Zozz" u lil Ċikku Zammit "Tas-Sagristana"? Kienu jservu l-knisja tagħna u sirt nafhom meta kibru. "Iz-Zozz" kien tip helu, xagħru abjad u qsajjar, idoqq l-orgni bl-udit u jkanta bil-Latin fil-funzjonijiet tal-knisja. Meta xi hadd kien jistaqsih x'qed idoqq. Ġoġ b'ton ċajtjer u jtemtem jirrispondi "It-Tipperery" li kienet għanja militari tal-ewwel gwerra dinjija. Dak iż-żmien, is-sagristani kienu jorqdu fil-knisja, ġimġha kull wiehed f'kamra fit-taraġ tal-kampnar. Iqumu fl-4.00 ta' filgħodu biex idoqqu l-*Pater Noster* u jifthu

l-knisja jekk jinqala' xi vjattu matul il-lejl. Il-qliġ tagħhom kien mit-tberik fi żmien l-Għid il-Kbir, minn xi magħmudija, xi funeral u mill-bejgħ tax-xema'. Il-qassisin kienu jagħtuhom xi haġa żgħira fi żmien il-Milied ukoll. Haġja iebes, iżda trankwilla mingħajr il-ġenn tal-lum.

Sa nispiċċa dawn it-tifkriet b'raġel li ta haġtu u joqtol għall-festa ta' San Ġorġ. Tafu min hu? Salvu Sammut magħruf bhala "Gori". Kont tiltaqa' miegħu fit-toroq tal-parroċċa b'xi labra tad-deheb meħmuża mas-sidrija, b'beritta mmejla f'rasu, difettuż f'għajnejh, b'mixja kajmana idur ibiegh il-biljetti li kien jitla' mal-prima tal-lottu. Xemx u xita tarah ihabrek ibiegh il-biljetti għall-festa ta' San Ġorġ. Kemm kien diletant tal-festa Gori! Dan l-aħħar, meta xjaħ u marad kien johroġ iżappap mat-toroq jitwiežen ma' *push-chair* tat-trabi qadim. Miskin meta miet kien tant fqir li l-ispejjeż tal-funeral hallashomlu l-Kumitat tal-Festi Esterni u hekk kien xieraq.

Dawn l-irġiel li fakkart ma kinux nies ta' professjoni u t'ebda importanza f'għajnejn dawk li kienu jippretenduha. Mur ara llum f'soċjetà moderna kemm kienu jagħtu kashom. Id-dinja mxiet ferm 'il quddiem fix-xjenza u t-teknoloġija iżda qed ngħixu f'indifferenza u materjaliżmu li dardru kollox. Imnalla li għad hawn diletanti li qed ikomplu dak li għamlu ta' qabilhom! San Ġorġ ħarishom mis-sema.



Cut n' Curl
Unisex Salon by Grazziella

City & Guilds London
Professional Masseuse in Indian head massage
ITEC London

Appointments are open for
Holy Communion & other special occasions

18, St. Catherine's Street, Qormi Tel: 21440553

